

SPERANZA

SENTENZA TAL-QORTI TAL-ĠUSTIZZJA (It-Tieni Awla)

1 ta' Lulju 2010\*

Fil-Kawża C-35/09,

li ghandha bhala sugġett talba għal deċiżjoni preliminari skont l-Artikolu 234 KE, imressqa mill-Corte suprema di cassazione (l-Italja), permezz ta' deċiżjoni tat-3 ta' Dicembru 2008, li waslet fil-Qorti tal-Ġustizzja fit-28 ta' Jannar 2009, fil-proċedura

**Ministero dell'Economia e delle Finanze,**

**Agenzia delle Entrate**

vs

**Paolo Speranza,**

\* Lingwa tal-kawża: it-Taljan.

IL-QORTI TAL-ĠUSTIZZJA (It-Tieni Awla),

komposta minn J.N. Cunha Rodrigues, President tal-Awla, P. Lindh, A. Rosas, U. Lõhmus u A. Arabadjiev (Relatur), Imħallfin,

Avukat Ġenerali: J. Mazák,  
Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tat-28 ta' Jannar 2010,

wara li kkunsidrat l-osservazzjonijiet ipprezentati:

— għal P. Speranza, minn W. Viscardini u G. Doná, avukati,

— għall-Gvern Taljan, minn I. Bruni, bħala aġent, assistita minn P. Gentili u D. Del Gaizo, avvocati dello Stato,

— għall-Kummissjoni Ewropea, minn A. Aresu u M. Afonso, bħala aġenti,

wara li semgħet il-konkluzjonijiet tal-Avukat Ġenerali, ippreżentati fis-seduta tal-25 ta' Marzu 2010,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 4(1)(ċ) tad-Direttiva tal-Kunsill 69/335/KEE, tas-17 ta' Lulju 1969, li tikkonċerna taxxi indiretti fuq il-ġbir tal-kapital (ĠU Edizzjoni Speċjali bil-Malti, Kapitolu 9, Vol. 1, p. 11), kif emendata bid-Direttiva tal-Kunsill 85/303/KEE, tal-10 ta' Ġunju 1985 (ĠU Edizzjoni Speċjali bil-Malti, Kapitolu 9, Vol. 1, p. 122, iktar 'il quddiem id-“Direttiva 69/335”), kif ukoll il-prinċipju ta' proporzjonalità.
- 2 Din it-talba tressqet fil-kuntest tal-kawża bejn il-Ministero dell'Economia e delle Finanze u l-Agenzia delle Entrate u P. Speranza, nutar f'Padova (l-Italja), fir-rigward ta' avviż ta' stralc maħruġ mill-Ufficio del Registro ta' Padova, korp lokali tal-Agenzia delle Entrate, u tirrigwarda l-intaxxar *in solidum* fuq LEJA Srl (iktar 'il quddiem “LEJA”), kumpannija li għandha l-uffiċċju rreġistrat tagħha f'Padova, u fuq P. Speranza b'riżultat tar-reġistrazzjoni tal-att ta' zieda tal-kapital azzjonarju ta' din il-kumpannija.

## Il-kuntest ġuridiku

### *Il-leġiżlazzjoni tal-Unjoni*

- 3 L-Artikolu 1 tad-Direttiva 69/335 jipprovdi li l-“Istati Membri għandhom jimponu ħlas fuq il-kontribuzzjonijiet ta’ kapital lil kumpanniji ta’ kapital [kumpanniji b’kapital azzjonarju] taxxa armonizzata skond id-dispożizzjonijiet ta’ l-Artikoli 2 sa 9 u hawnhekk iżjed ‘il quddiem imsejha ‘dazju kapitali’”.
- 4 Skont l-Artikolu 3(1)(a) ta’ din id-direttiva, fost oħrajn huma kkunsidrati bħala kumpanniji b’kapital azzjonarju, il-kumpanniji stabbiliti taht id-dritt Taljan magħrufa bħala “società per azioni” (kumpannija pubblika b’responsabbiltà limitata) u “società a responsabilità limitata” (kumpannija b’responsabbiltà limitata).
- 5 L-Artikolu 4(1)(c), ta’ din id-direttiva jiddisponi li huwa suġġett “għad-dazju kapitali [...] zieda fil-kapital [azzjonarju] ta’ kumpannija kapitali [kumpanniji b’kapital azzjonarju] bil-kontribuzzjoni ta’ assi ta’ kull tip”.
- 6 Skont l-Artikolu 5(1)(a), tal-istess direttiva l-impożizzjoni tad-dazju kapitali ssir “fil-kaz ta’ [...] zieda [tal-]kapital [azzjonarju ta’ kumpanniji b’kapital azzjonarju] fuq il-valur attwali ta’ l-assi ta’ kull tip ikkontribwiti jew li għandhom jiġu kkontribwiti mill-membri, wara t-tnaqqis tar-responsabbiltajiet assunti u ta’ l-ispejjeż magħmula mill-kumpannija bħala riżultat ta’ kull kontribuzzjoni. L-Istati Membri jistgħu jippostponu l-imposta ta’ dazju kapitali sakemm il-kontribuzzjonijiet ikunu ġew effettwati”.

- 7 Skont l-Artikolu 7 tad-Direttiva 69/335 it-tranzazzjonijiet taxxabbli huma suġġetti għal dazju li r-rata tiegħu, fid-data tal-fatti fil-kawża prinċipali, ma tistax taqbez il-1%, bla hsara għall-eżenzjonijiet previsti minn din id-direttiva.

*Il-leġiżlazzjoni nazzjonali*

- 8 Jirrizulta mill-Artikolu 1 tat-test ikkonsolidat tad-dispożizzjonijiet dwar id-dazji ta' registrazzjoni (testo unico delle disposizioni concernenti la imposta di registro), approvat permezz tad-Digriet tal-President tar-Repubblika Nru 131, tas-26 ta' April 1986 (suppliment ordinarju għall-GURI Nru 99, tat-30 ta' April 1986), fil-verżjoni tiegħu li kienet applikabbli fid-data li fiha seħħu l-fatti fil-kawża prinċipali (iktar 'il quddiem it-"test ikkonsolidat"), li "d-dazju ta' registrazzjoni għandu jiġi applikat [...] fir-rigward tal-atti li huma suġġetti għal registrazzjoni obligatorja u għal dawk li jiġu ppreżentati b'mod volontarju biex jiġu rreġistrati".
- 9 Permezz tal-Artikoli 2 u 27(5) tat-test ikkonsolidat kif ukoll tan-nota 5 tal-Parti I tal-Artikolu (4)(a) annessa ma' dan, l-atti ta' zieda fil-kapital għandhom ikunu suġġetti għar-registrazzjoni, insegwitu għal omologazzjoni, u għal taxxa ekwivalenti għal 1% taż-zieda li tkun ġiet deciża.
- 10 Il-qorti tar-rinviju tippreċiża li, billi d-dazju ta' registrazzjoni huwa taxxa fuq l-atti, il-fatt li ż-zieda twettqet jew le ma jeffettwax l-issuġġettar għat-taxxa.
- 11 Permezz tal-Artikolu 38 tat-test ikkonsolidat, in-nullità jew il-possibbiltà li jiġi annullat l-att ma jeżentax mill-obbligu li jithallas id-dazju u, ladarba jkun imħallas, dan għandu

biss jingħata lura, fil-każ ta' deċiżjoni *res judicata* li tiddikjara li l-att huwa null jew li tannullah minhabba motiv mhux attribwibbli għall-partijiet. Għalhekk, huwa eskluż li l-qorti fiskali tista' indirettament tiddikjara n-nullità tal-att, kif b'mod ġenerali jipprovi fir-rigward ta' din il-qorti l-Artikolu 2(3) tad-Digriet Legiżlattiv Nru°546, li fih dispożizzjonijiet relatati mal-proċeduri fiskali bl-applikazzjoni tad-delega mogħtija mill-Gvern permezz tal-Artikolu 30 tal-Liġi Nru°413 tat-30 ta' Diċembru 1991 (disposizioni sul processo tributario in attuazione della delega al Governo contenuta nell'art. 30 della legge 30 dicembre 1991, n. 413), tal-31 ta' Diċembru 1992 (suppliment ordinarju għall-GURI Nru 9, tat-13 ta' Jannar 1993).

- 12 Skont l-Artikolu 57(1) u (2) tat-test ikkonsolidat, minbarra l-kumpannija benefiċjarja taż-żieda fil-kapital, l-uffiċjal pubbliku li jkun fassal il-proċess verbali huwa obligat *in solidum* li jhallas t-taxxa.
- 13 Skont il-Corte suprema di cassazione, jirriżulta mill-Artikolu 27 tal-Liġi Nru 89 dwar il-professjoni ta' nutar u l-arkivji notarili (legge n. 89, sull'ordinamento del notariato e degli archivi notarili), tas-16 ta' Frar 1913 (*Gazzetta ufficiale* Nru°55, tas-7 ta' Marzu 1913), li n-nutar għandu jeżerċita l-funzjonijiet tiegħu meta jintalab jagħmel dan.
- 14 L-Artikolu 28 ta' din il-liġi jawtorizza lin-nutar li jirrifjuta li jfassal kull att li jintalab jagħmel "jekk il-partijiet ma jiddepożitawx miegħu l-ammont ta' taxxi, onorarji u spejeż relatati mal-att".

**Il-kawża prinċipali u d-domandi preliminari**

- 15 Fit-30 ta' Lulju 1993, il-laqgħa tal-membri ġenerali ta' LEJA ddecidiet li tittrasforma din il-kumpannija f'kumpannija pubblika b'responsabbiltà limitata u li żżid il-kapital azzjonarju ta' din minn ITL 20 000 000, jiġifieri madwar EUR 10 329, għal ITL 58 400 000 000, jiġifieri madwar EUR 30 161 083.
  
- 16 P. Speranza rċieva l-proċess verbali ta' din il-laqgħa fil-kwalità tiegħu ta' nutar. Dan il-proċess verbali jippreċiża li ż-żieda kollha fil-kapital kellha tiġi sottoskritta minn wiehed mill-membri ta' LEJA, Tecnoitalia Srl, bil-kontribuzzjoni ta' 6 244 azzjoni ta' Lama dd, kumpannija rreġistrata mal-Qorti ta' Koper (is-Slovenja). Espert mahtur mit-Tribunale di Padova stima li l-valur ta' dawn l-azzjonijiet kien ta' ITL 58 380 000 000, jiġifieri EUR 30 150 754.
  
- 17 Insegwitu għall-omologazzjoni tad-deċiżjoni mill-Corte d'appello di Venezia, l-att ta' żieda fil-kapital ġie intaxxat bir-rata proporzjonali prevista mil-leġizlazzjoni nazzjonali kkonċernata u l-Ufficio del Registro ta' Padova nnotifika avviz ta' rkupru ta' ammont ta' ITL 578 102 000, jiġifieri madwar EUR 298 565, kemm lil LEJA kif ukoll lil P. Speranza, fil-kwalità tiegħu ta' nutar.
  
- 18 Dan tal-aħħar ipprezenta rikors kontra dan l-avviz ta' rkupru quddiem il-qorti fiskali kompetenti fl-ewwel istanza, li iżda ġie miċhud. Id-deċiżjoni mogħtija minn din il-qorti nbidlet fl-appell.
  
- 19 Il-Ministero dell'Economia e delle Finanze u l'Agenzia delle Entrate ressqu appell fil-kassazzjoni mid-deċiżjoni mogħtija fl-appell, fejn invokaw il-ksur u l-applikazzjoni żbaljata ta' numru ta' dispożizzjonijiet tat-test ikkonsolidat.

- 20 P. Speranza jsostni li ż-zieda fil-kapital inkwistjoni fil-kawża prinċipali ma seħħx, għalhekk Tecnoitalia Srl qatt ma setgħet tikkontribwixxi l-azzjonijiet ta' Lama dd, li għaldaqstant wassal għall-insolvenza ta' LEJA. Huwa jsostni, barra minn dan, li l-leġizlazzjoni nazzjonali tikser id-Direttiva 69/335 billi ttiprovdi, minn naħa, il-possibbiltà, li tinsab fil-leġizlazzjoni fil-qasam tad-dazji ta' reġistrazzjoni, li tissugġetta għat-taxxa l-att ta' zieda fil-kapital minkejja n-nuqqas ta' kontribuzzjoni effettiva, u, min-naħa l-oħra, l-obbligu *in solidum* tan-nutar.
- 21 Il-Corte suprema di cassazione tqis li, fuq il-bażi tal-leġizlazzjoni nazzjonali, għandu jintlaqa' l-appell imressaq mill-Ministero dell'Economia e delle Finanze u mill-Agenzia delle Entrate.
- 22 Peress li, minn naħa, id-dazju ta' reġistrazzjoni inkwistjoni fil-kawża prinċipali għandu jiġi kkwalifikat bħala "dazju kapitali" fis-sens tal-Artikolu 4(1)(ċ) tad-Direttiva 69/335 u, min-naħa l-oħra, in-nota 5 tal-Parti I annessa mal-Artikolu (4)(a) tat-test ikkonsolidat, moqri flimkien mal-Artikolu 38 ta' dan tal-aħħar, ttiprovdi li s-sempliċi deċiżjoni ta' zieda fil-kapital hija sugġetta għat-taxxa indipendentement mill-implementazzjoni u mill-validità ta' tali deċiżjoni, il-Corte suprema di cassazione għandha dubji dwar il-kompatibbiltà tal-leġizlazzjoni nazzjonali mal-Artikolu 4(1)(ċ) tad-Direttiva 69/335.
- 23 Hija għandha l-istess dubji fir-rigward tal-kompatibbiltà mal-Artikolu 57 tat-test ikkonsolidat, billi dan jipprovdi li n-nutar li fassal l-att huwa obligat *in solidum* bil-ħlas tat-taxxa.



24 Il-qorti tar-rinviju tqis ukoll li, jekk ir-responsabbiltà *in solidum* tan-nutar għandha tiġi kkunsidrata bħala kompatibbli mad-Direttiva 69/335, l-eċċezzjonijiet li minnhom huwa jiddisponi, bħala persuna mhux relatata mal-kawża bejn l-impriża kkonċernata u l-amministrazzjoni fiskali, jafu ma jkunux biżżejjed.

25 Kien f'dawn iċ-ċirkustanzi li l-Corte suprema di cassazione ddecidiet li tissospendi l-proċeduri quddiemha u li tistaqsi lill-Qorti tal-Ġustizzja d-domandi preliminari li ġejjin:

“1) L-Artikolu 4(1)(ċ) tad-Direttiva [69/335], li jissugġetta għad-dazju kapitali ż-żieda fil-kapital azzjonarju ta' kumpannija b'kapital azzjonarju bil-kontribuzzjoni ta' assi ta' kull tip, għandu jiġi interpretat fis-sens li jagħti lok li tiġi ntaxxata l-kontribuzzjoni effettiva, u mhux is-sempliċi deċiżjoni ta' żieda fil-kapital li essenzjalment tkun għadha ma ġietx implementata?

2) L-Artikolu 4(1)(ċ) tad-Direttiva [69/335], għandu jiġi interpretat fis-sens li t-taxxa għandha tapplika esklużivament fuq il-kumpannija benefiċjarja u mhux ukoll fuq l-uffiċjal pubbliku li jfassal jew jirċievi l-att?

3) F'kull każ, il-mezzi ta' difiża [l-eċċezzjonijiet] li l-leġislazzjoni Taljana tagħti lill-uffiċjal pubbliku huma konformi mal-prinċipju ta' proporzjonalità jekk jiġi kkunsidrat il-fatt li, skont l-Artikolu 38 [tat-test ikkonsolidat], in-nullità jew il-possibbiltà li tiġi annullata d-deċiżjoni ta' żieda fil-kapital hija rrilevanti u li l-ħlas lura tat-taxxa mhallsa jista' jinkiseb biss wara li deċiżjoni ċivili li tiddikjara n-nullità jew l-annulament tkun saret *res judicata*?”

## Fuq id-domandi preliminari

### *Fuq l-ammissibbiltà tat-tielet domanda*

- <sup>26</sup> Il-Gvern Taljan jiddubita mill-kompetenza tal-Qorti tal-Ġustizzja sabiex tagħti risposta għat-tielet domanda, dwar ir-rispett tal-prinċipju ta' proporzjonalità.
- <sup>27</sup> Skont dan il-Gvern, fir-rigward ta' prinċipju ġenerali li jirriżulta mit-Trattat KE, il-Qorti tal-Ġustizzja tista' biss tintalab tinterpreta l-portata ta' dawn biss f'kawżi li għandhom x'jaqsmu ma' sitwazzjonijiet li jipprezentaw natura transkonfinali. Issa, il-fatti tal-kawża prinċipali jikkorrispondu għal sitwazzjoni li tipprezenta natura purament nazzjonali. Konsegwentement, il-prinċipju ta' proporzjonalità ma jistax ikun ta' ostakolu għall-applikazzjoni tad-dispożizzjonijiet nazzjonali inkwistjoni fil-kawża prinċipali u l-Qorti tal-Ġustizzja ma hijiex kompetenti sabiex tiddeċiedi fuq il-mertu.
- <sup>28</sup> F'dan ir-rigward, huwa biżżejjed li wieħed ifakkar li, hekk kif jirriżulta minn ġurisprudenza stabbilita, ir-rekwiżiti li jirriżultaw mill-protezzjoni ta' prinċipji ġenerali rikonoxxuti mis-sistema legali tal-Unjoni jorbtu wkoll l-Istati Membri meta jimplementaw leġiżlazzjoni tal-Unjoni u li konsegwentement dawn għandhom, sa fejn possibbli, japplikaw dawn il-leġiżlazzjonijiet f'kundizzjonijiet li ma jiksrux dawn ir-rekwiżiti (sentenza tas-27 ta' Ġunju 2006, Il-Parlament vs Il-Kunsill, C-540/03, Ġabra p. I-5769, punt 105 u l-ġurisprudenza ċċitata).

- 29 F'dan il-każ, il-qorti tar-rinviju tirreferi għall-prinċipju ta' proporzjonalità fir-rigward tal-konsegwenzi li jirriżultaw mill-applikazzjoni tal-Artikolu 38 tat-test ikkonsolidat fiċ-ċirkustanzi tal-kawża prinċipali. Issa, jidher li dan it-test ikkonsolidat, u b'mod partikolari l-Artikoli 1, 2, 10, 13, 14, 27, 38 u 57 tiegħu, huwa intiż sabiex tiġi trasposta d-Direttiva 69/335 fid-dritt Taljan.
- 30 Konsegwentement, permezz tar-referenza mill-qorti tar-rinviju għall-prinċipju ta' proporzjonalità fil-kuntest tal-implementazzjoni mir-Repubblika Taljana tad-Direttiva 69/335, it-tielet domanda hija ammissibbli.

*Fuq l-ewwel u t-tielet domanda*

- 31 Permezz tal-ewwel u tat-tielet domanda, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikolu 4(1)(c) tad-Direttiva 69/335 jipprekludi leġiżlazzjoni nazzjonali li tissuġġetta għal dazju kapitali r-registrazzjoni tal-att ta' zieda tal-kapital ta' kumpannija u jekk il-prinċipju ta' proporzjonalità jipprekludi lil leġiżlazzjoni nazzjonali li tillimita, quddiem il-qراطي fiskali, il-metodi ta' prova tan-nuqqas ta' kontribuzzjoni effettiva korrispondenti għal din iż-żieda quddiem il-preżentata ta' deċiżjoni li tiddikjara n-nullità jew l-annullament tar-registrazzjoni u li tkun saret *res judicata*, b'mod li d-dazju kapitali għandu, f'kull każ, jithallas u li l-ħlas lura tiegħu jista' biss isir permezz tal-preżentata ta' tali deċiżjoni.
- 32 Il-Qorti tal-Ġustizzja diġà ddeċidiet li l-fatt li jagħti lok għad-dazju kapitali jirriżulta mill-istess zieda ta' assi li jżidu l-kapital azzjonarju ta' kumpannija u mhux minn kull transazzjoni jew formalità oħra (sentenza tat-30 ta' Marzu 2006, Aro Tubi Trafilerie, C-46/04, Ġabra p. I-3009, punt 27).

- 33 Madankollu, il-Qorti tal-Ġustizzja qieset ukoll li l-Artikoli 4(1)(ċ) u 5(1)(a) tad-Direttiva 69/335 ma jippreċiżawx f'liema mument jintervjeni l-fatt li jagħti lok għad-dazju kapitali (sentenza tas-17 ta' Ottubru 2002, ESTAG, C-339/99, Ġabra p. I-8837, punt 49).
- 34 Fil-fatt, l-Artikolu 5(1)(a) ta' din id-direttiva li jippermetti l-impożizzjoni tad-dazju kapitali fuq assi miżjuda jew li jistgħu jiżdiedu mill-membri kif ukoll sakemm il-kontribuzzjonijiet ikunu ġew effettwati, l-Istati Membri jistgħu jirrikjedu l-ħlas ta' dan id-dazju insegwitu għall-kontribuzzjoni effettiva tal-assi, jiġifieri fl-istess ħin ma' dan tal-aħħar, kif ukoll qabel din iż-żieda, bil-kundizzjoni li din jkollha natura ċerta (ara, f'dan is-sens, is-sentenza ESTAG, iċċitata iktar 'il fuq, punt 50).
- 35 Jirriżulta li l-Artikolu 4(1)(ċ) tad-Direttiva 69/335 ma tipprekludix Stat Membru milli jindika r-registrazzjoni tal-att ta' żieda tal-kapital ta' kumpannija bħala li jippreċiża l-mument li fih jintervjeni l-fatt li jagħti lok għad-dazju kapitali, bil-kundizzjoni li din ir-rabta bejn l-impożizzjoni ta' dan id-dazju u l-kontribuzzjoni effettiva tal-assi lill-kumpannija benefiċjarja tinżamm (ara, f'dan is-sens, is-sentenza ESTAG, iċċitata iktar 'il fuq, punti 49 u 50).
- 36 Fil-fatt, jekk, matul l-intervent ta' dan l-att, il-kontribuzzjoni effettiva tal-assi ma tkunx għad twettqet u jekk mhux ċert li din iż-żieda ser issir, il-ħlas ta' dazju kapitali ma jstax jintalab mill-Istat Membru kkonċernat billi din iż-żieda ma tkunx kisbet natura ċerta (ara, f'dan is-sens, is-sentenza ESTAG, iċċitata iktar 'il fuq, punti 50 u 51).
- 37 F'dan il-każ, jidher mill-atti ppreżentati quddiem il-Qorti tal-Ġustizzja, li matul ir-registrazzjoni tal-att ta' żieda fil-kapital ta' LEJA, il-prova prodotta insostenn tat-talba għar-registrazzjoni tindika li ż-żieda tal-assi diġà twettqet jew li kienet għall-inqas ċerta.

- 38 Madankollu, jirriżulta wkoll mill-atti li deher minn dan, u qabel seħħ il-ħlas ta' dan id-dazju, li minħabba frodi, il-kontribuzzjoni effettiva ta' assi ma kinitx fil-fatt twettqet meta saret ir-reġistrazzjoni u kien hemm ċertezza li dan ma kienx ser iseħħ iktar. Għalhekk, f'ċirkustanzi bħal dawn, u fid-dawl ta' ċirkustanzi esposti fil-punti 32, 34 u 37 ta' din is-sentenza, il-ħlas ta' dazju kapitali ma setax jintalab.
- 39 Issa, il-qorti tar-rinviju tippreċiża li skont l-Artikolu 38 tat-test ikkonsolidat, billi l-att li bih iż-żieda ġiet irreġistrata kien ġie stabbilit, il-ħlas tad-dazju kapitali għandu f'kull każ jiġi effettwat u l-ħlas lura ta' dan tal-aħħar jista' biss jinkiseb permezz ta' deċiżjoni li tkun saret *res judicata* u li tiddikjara li n-nullità ta' dan l-att intweriet quddiem il-qorti fiskali.
- 40 Fir-rigward ta' ċirkustanzi esposti fil-punti 32, 34 u 37 ta' din is-sentenza, u b'mod partikolari għall-fatt li l-ħlas tad-dazju kapitali jista' biss jintalab meta zieda sussegwenti tal-assi tkun ta' natura ċerta, l-Artikoli 4(1)(ċ) u 5(1)(a) tad-Direttiva 69/335 għandhom jiġu interpretati fis-sens li jipprekludu tali leġiżlazzjoni nazzjonali.
- 41 F'dan ir-rigward, jekk il-Gvern Taljan isostni, għustament, li d-Direttiva 69/335 ma tirrigwardax l-organizzazzjoni mill-Istati Membri tal-poteri tagħhom ta' ġurisdizzjonijiet fiskali kif ukoll tal-proċedura applikabbli għar-rikorsi pprezentati quddiemhom, xorta jibqa' l-fatt li skont ġurisprudenza stabbilita, modalitajiet proċedurali previsti minn sistema legali nazzjonali ta' Stat Membru ma għandhomx jagħmlu impossibbli jew eċċessivament diffiċli l-eżerċizzju tad-drittijiet mogħtija mis-sistema legali tal-Unjoni (prinċipju ta' effettività) (ara, b'mod partikolari, is-sentenza tal-15 ta' April 2010, Barth, C-542/08, Ġabra p. I-3189, punt 17 u l-ġurisprudenza ċċitata).

- 42 Fil-fatt, ir-rekwiżit ta' effettività jesprimi l-obbligu generali tal-Istati Membri li jiżguraw il-protezzjoni ġudizzjarja tad-drittijiet li l-individwi għandhom bis-saħħa tad-dritt tal-Unjoni. Dawn jgħoddu kemm fil-livell tal-iffissar tal-qrati li għandhom ġurisdizzjoni sabiex jisingħu kawżi bbażati fuq dan id-dritt kif ukoll f'dak li jirrigwarda d-definizzjoni tal-modalitajiet proċedurali (ara, f'dan is-sens, is-sentenza tat-18 ta' Marzu 2010, *Alassini et*, C-317/08 sa C-320/08, Ġabra p. I-2213, punt 49 u l-ġurisprudenza ċċitata).
- 43 Il-Qorti tal-Ġustizzja tippreċiża li kull każ fejn tqum il-kwistjoni li jsir magħruf jekk dispożizzjoni proċedurali nazzjonali tirrendi impossibbli jew eċċessivament diffiċli l-applikazzjoni tad-dritt tal-Unjoni għandu jiġi analizzat billi jittiehed inkunsiderazzjoni l-kuntest ta' din id-dispożizzjoni fil-proċedura kollha, fl-iżvolġiment tagħha u tad-dettalji tagħha, quddiem il-varji istanzi nazzjonali (sentenza tas-6 ta' Ottubru 2009, *Asturcom Telecomunicaciones*, C-40/08, Ġabra p. I-9579, punt 39 u l-ġurisprudenza ċċitata).
- 44 F'dan il-każ, il-qorti tar-rinviju qieset li, skont l-Artikolu 2(3) tad-Digriet Legizlattiv Nru°546, tal-31 ta' Diċembru 1992, il-qrati fiskali għandhom b'mod ġenerali s-setgħa li jiddikjaraw b'mod incidentali n-nullità tal-atti. Jidher li din id-dikjarazzjoni għandha l-effett li tippermetti lill-persuni taxxabbli jevitaw il-ħlas ta' taxxa, billi din tal-aħħar mhux iktar pagabbli.
- 45 Madankollu, f'dak li jirrigwarda d-dazju kapitali, jirriżulta mit-talba għal deċiżjoni preliminari li huwa eskluż li l-qorti fiskali tista' tiddikjara b'mod incidentali n-nullità ta' att, in-nullità jew il-possibbiltà li jiġi annullat l-att li permezz tiegħu ż-żieda giet irreġistrata u li jeżenta lill-persuna taxxabbli, skont l-Artikolu 38 tat-test ikkonsolidat, mill-obbligu tal-ħlas tat-taxxa inkwistjoni.

- 46 Minn dan jirriżulta li f'każ bħal dak inkwistjoni fil-kawża prinċipali, rikors quddiem il-qrati fiskali Taljani intiż sabiex jostakola l-irkupru ta' dazju kapitali li, skont id-Direttiva 69/335 mhux meħtieġ, għall-kuntrarju tat-talbiet tal-Gvern Taljan dan huwa nieqes minn kull effett utli, meta fil-kuntest tal-proċedura ġenerali identifikata mill-qorti tar-rinviju, rikorsi simili fir-rigward ta' taxxi oħra x'aktarx huma suxxettibbli li jevitaw lill-persuna taxxabbli l-obbligu li jhallas taxxa mhux dovuta.
- 47 Għaldaqstant, għandu jiġi kkunsidrat, kif isostnu ġustament P. Speranza u l-Kummissjoni Ewropea, li leġiżlazzjoni nazzjonali li tillimita l-metodi ta' prova, quddiem il-qrati fiskali, tan-nuqqas ta' kontribuzzjoni effettiva taż-żieda kapitali deċiża minn kumpannija quddiem il-prezentata ta' deċiżjoni li tkun saret *res judicata* u li tiddikjara n-nullità jew tannulla r-registrazzjoni, b'mod li d-dazju kapitali għandu fi kwalunkwe każ jiġi mħallas u li l-ħlas lura tiegħu jista' biss jinkiseb permezz tal-prezentata ta' tali deċiżjoni, jagħmel l-eżerċizzju tad-drittijiet mogħtija mid-Direttiva 69/335 prattikament impossibbli jew, għallinqas, eċċessivament diffiċli.
- 48 Fid-dawl ta' dak li ntqal iktar 'il fuq, u mingħajr ma jkun hemm il-bżonn ta' interpretazzjoni tal-prinċipju ta' proporzjonalità, hemm lok li r-risposta għall-ewwel u għat-tielet domanda tkun li l-Artikoli 4(1)(ċ) u 5(1)(a) tad-Direttiva 69/335 għandhom jiġu interpretati fis-sens li ma jipprekludux lil Stat Membru milli jindika r-registrazzjoni tal-att ta' żieda tal-kapital ta' kumpannija bħala li jippreċiża l-mument li fih jintervjeni l-fatt li jagħti lok għad-dazju kapitali, bil-kundizzjoni li din ir-rabta bejn l-impożizzjoni ta' dan id-dazju u l-kontribuzzjoni effettiva tal-assi lill-kumpannija benefiċjarja tinzamm. Jekk, matul l-intervent ta' dan l-att, il-kontribuzzjoni effettiva tal-assi ma tkunx għad twettqet u jekk mhux ċert li din iż-żieda ser issir, il-ħlas ta' dazju kapitali ma jistax jintalab mill-Istat Membru kkonċernat billi din iż-żieda ma tkunx kisbet natura ċerta. Il-prinċipju ta' effettività għandu jiġi interpretat fis-sens li jipprekludi leġiżlazzjoni nazzjonali li tillimita l-metodi ta' prova, quddiem il-qrati fiskali, tan-nuqqas ta' kontribuzzjoni effettiva taż-żieda kapitali deċiża minn kumpannija quddiem il-prezentata ta' deċiżjoni li tkun saret *res judicata* u li tiddikjara

n-nullità jew tannulla r-registrazzjoni, b'mod li d-dazju kapitali għandu fi kwalunkwe każ jiġi mħallas u li l-hlas lura tiegħu jista' biss jinkiseb permezz tal-preżentata ta' tali deċiżjoni.

*Fuq it-tieni domanda*

<sup>49</sup> Permezz tat-tieni domanda, il-qorti tar-rinviju essenzjalment tistaqsi jekk l-Artikolu 4(1)(ċ), tad-Direttiva 69/335 jipprekludi li d-dazju kapitali jkun dovut, minbarra mill-kumpannija benefiċjarja, mill-uffiċjal pubbliku li jfassal jew jirċievi l-att ta' zieda tal-kapital azzjonarju.

<sup>50</sup> Jirriżulta mill-ġurisprudenza li skont l-istruttura u l-iskema tad-Direttiva 69/335, id-dazju kapitali huwa impost fuq kumpannija b'kapital azzjonarju benefiċjarja taż-żieda inkwistjoni. Din normalment tkun il-kumpannija li lilha jingħataw fiżikament ir-riżorsi u s-servizzi inkwistjoni. Huwa biss eċċezzjonalment li jista' jkun mod ieħor u li jkun meħtieġ li jiġi identifikat il-“vera benefiċjarju” tar-riżorsi jew tas-servizzi inkwistjoni (sentenza tat-12 ta' Jannar 2006, Senior Engineering Investments, C-494/03, Ġabra p. I-525, punt 25).

<sup>51</sup> Barra minn dan, jirriżulta wkoll minn din l-istruttura u minn din l-iskema li l-Istati Membri ma jistgħux jeżentaw il-kumpannija benefiċjarja minn zieda fil-kapital tad-dazju kapitali barra mill-każijiet previsti fl-Artikoli 6 sa 9 u 11 ta' din id-direttiva.



- 52 Madankollu, hekk kif iquis l-Avukat Ġenerali fil-punti 38, 39 u 47 tal-konklużjonijiet tiegħu, id-Direttiva 69/335 mhux intiża sabiex tarmonizza l-modalitajiet ta' rkupru tad-dazju kapitali, li huma intiżi sabiex jiggarrantixxu l-eżekuzzjoni tal-obbligu fiskali min-naħa tal-persuna taxxabbli kif ukoll sabiex tiġi ssemplifikata l-impożizzjoni ta' dan id-dazju.
- 53 Għandu jiġi kkunsidrat li r-responsabbiltà *in solidum* tal-uffiċjal pubbliku li jfassal jew jirċievi l-att ta' zieda tal-kapital azzjonarju ta' kumpannija tikkostitwixxi kemm garanzija tal-eżekuzzjoni tal-obbligu fiskali tal-kumpannija benefiċjarja ta' din iż-żieda kif ukoll miżura intiża sabiex tissemplifika l-impożizzjoni tad-dazju kapitali.
- 54 Minn dan, jirriżulta li fil-prinċipju d-Direttiva 69/335 ma tipprekludix li dan l-Istat Membri jipprovdni għar-responsabbiltà tal-uffiċjal pubbliku li fassal jew irċieva l-att ta' zieda tal-kapital.
- 55 Madankollu, hekk kif jirriżulta mill-punti 51 u 52 ta' din is-sentenza, li d-dazju kapitali huwa impost fuq kumpannija b'kapital azzjonarju benefiċjarja taż-żieda inkwistjoni, l-Istati Membri ma jistgħux jeżentaw il-kumpannija benefiċjarja ta' zieda fil-kapital mid-dazju kapitali barra mill-każijiet previsti fl-Artikoli 6 sa 9 u 11 ta' din id-direttiva.
- 56 Il-fatt li jiġi impost fuq l-uffiċjal pubbliku l-obbligu *in solidum* li jhallas d-dazju kapitali jmur lil hinn minn dak li huwa neċessarju sabiex jiġu sodisfatti l-għanijiet indikati fil-punti 53 u 54 ta' din is-sentenza jekk dan l-uffiċjal pubbliku ma jkollux id-dritt li jipprezenta rikors għal kumpens kontra l-kumpannija benefiċjarja taż-żieda.
- 57 F'dan il-każ, jirriżulta mill-atti, minn naħa, li l-Artikolu 28 tal-Liġi Nru 89, tas-16 ta' Frar 1913, jawtorizza lin-nutar li jirrifjuta li jfassal kull att li jintalab jagħmel jekk

il-partijiet ma jiddepożitawx miegħu l-ammont ta' taxxi, onorarji u spejjeż relatati mal-att u, min-naħa l-oħra, li n-nutar jkollu dritt li jippreżenta rikors għal kumpens kontra l-kumpannija benefiċjarja taż-żieda.

- 58 Fid-dawl ta' dak li ntqal iktar 'il fuq, hemm lok li r-risposta għat-tieni domanda tkun li d-Direttiva 69/335 għandha tiġi interpretata fis-sens li ma tipprekludix lil Stat Membru jipprovdi għar-responsabbiltà *in solidum* tal-uffiċjal pubbliku li fassal jew irċieva l-att ta' żieda tal-kapital azzjonarju, bil-kundizzjoni li dan l-uffiċjal pubbliku jiddisponi mid-dritt li jippreżenta rikors għal kumpens kontra l-kumpannija benefiċjarja taż-żieda.

### Fuq l-ispejjeż

- 59 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jstgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla), taqta' u tiddeċiedi:

- 1) L-Artikoli 4(1)(ċ) u 5(1)(a) tad-Direttiva tal-Kunsill 69/335/KEE, tas-17 ta' Lulju 1969, li tikkonċerna taxxi indiretti fuq il-ġbir tal-kapital, kif emendata bid-Direttiva tal-Kunsill 85/303/KEE, tal-10 ta' Ġunju 1985, għandhom jiġu interpretati fis-sens li ma jipprekludux lil Stat Membru milli jindika r-registrazzjoni tal-att ta' żieda tal-kapital ta' kumpannija

bħala li jippreċiża l-mument li fih jintervjeni l-fatt li jagħti lok għad-dazju kapitali, bil-kundizzjoni li din ir-rabta bejn l-impożizzjoni ta' dan id-dazju u l-kontribuzzjoni effettiva tal-assi lill-kumpannija benefiċjarja tinzamm. Jekk, matul l-intervent ta' dan l-att, il-kontribuzzjoni effettiva tal-assi ma tkunx għad twettqet u jekk mhux ċert li din iż-żieda ser issir, il-ħlas ta' dazju kapitali ma jistax jintalab mill-Istat Membru kkonċernat billi din iż-żieda ma tkunx kisbet natura ċerta. Il-prinċipju ta' effettività għandu jiġi interpretat fis-sens li jipprekludi legiżlazzjoni nazzjonali li tillimita l-metodi ta' prova, quddiem il-qrati fiskali, tan-nuqqas ta' kontribuzzjoni effettiva taż-żieda kapitali deċiża minn kumpannija quddiem il-preżentata ta' deċiżjoni li tkun saret *res judicata* u li tiddikjara n-nullità jew tannulla r-registrazzjoni, b'mod li d-dazju kapitali għandu fi kwalunkwe każ jiġi mħallas u li l-ħlas lura tiegħu jista' biss jinkiseb permezz tal-preżentata ta' tali deċiżjoni.

- 2) Id-Direttiva 69/335, kif emendata bid-Direttiva 85/303, għandha tiġi interpretata fis-sens li ma tipprekludix lil Stat Membru jipprovdi għar-responsabbiltà *in solidum* tal-uffiċjal pubbliku li fassal jew irċieva l-att ta' żieda tal-kapital azzjonarju, bil-kundizzjoni li dan l-uffiċjal pubbliku jiddisponi mid-dritt li jippreżenta rikors għal kumpens kontra l-kumpannija benefiċjarja taż-żieda.

Firem